

பிரஸார் பாரதி
அகில இந்திய வானொலி, சென்னை- 4
27 01 2025 MONDAY 7 15 AM
ஆகாஷ்வாணி - செய்திகள்

தலைப்புச் செய்திகள்

1. குடியரசு தின அணிவகுப்பில் பங்கேற்ற தேசிய மாணவர் படையினரின் பேரணியில் பிரதமர் திரு. நரேந்திர மோடி இன்று கலந்து கொள்கிறார்.
2. மத்திய வர்த்தகத்துறை அமைச்சர் திரு. பியூஷ் கோயல், ஓமன் நாட்டில் இரண்டு நாள் பயணமாக இன்று மஸ்கட் செல்கிறார்.
3. நாட்டில் கடந்த ஒன்பது மாதங்களில் சுமார் 32 லட்சம் கோடி ரூபாய் அளவிற்கு முதலீடுகள் பெறப்பட்டுள்ளதாக மத்திய அரசு தெரிவித்துள்ளது.
4. உதராகண்ட் மாநிலத்தில் பொது சிவில் சட்டம் இன்று முதல் அமலுக்கு வருகிறது.
5. தேசிய டேபிள் டென்னிஸ் சாம்பியன் போட்டியின் ஆடவர் பிரிவில் மனுஷ் ஷாவும், மகளிர் பிரிவில் **Diya Chitale**-வும் பட்டம் வென்றனர்.

>>>><<<<

குடியரசு தின அணிவகுப்பில் பங்கேற்ற தேசிய மாணவர் படையினரின் பேரணி புதுதில்லியில் இன்று நடைபெறுகிறது.

இதில் பிரதமர் திரு. நரேந்திர மோடி கலந்து கொண்டு உரையாற்றவுள்ளார்.

‘இளைஞர் சக்தி, வளர்ச்சியடைந்த பாரதம்’ என்பதே இந்த ஆண்டு பேரணியின் மையக் கருத்தாகும்.

நாட்டின் வளர்ச்சியில் தேசிய மாணவர் படையின் பங்களிப்பை எடுத்துரைக்கும் விதமாக 800 மாணவர்கள் பங்கேற்கும் கலாச்சார நிகழ்ச்சிகளும் நடைபெறவுள்ளன.

மேலும், 18 நட்பு நாடுகளைச் சேர்ந்த 144 மாணவர்களும் இந்த பேரணியில் பங்கேற்கின்றனர்.

இவர்கள் தவிர, ‘எனது இளைய பாரதம்’ குழுவைச் சேர்ந்த 650 தன்னார்வலர்களும் சிறப்பு அழைப்பாளர்களாக இந்த பேரணியில் கலந்து கொள்ளவுள்ளனர்.

>>>><<<<

மத்திய வர்த்தகம் மற்றும் தொழில்துறை அமைச்சர் திரு. பியூஷ் கோயல், ஓமன் நாட்டில் இரண்டு நாள் பயணமாக இன்று மஸ்கட் செல்கிறார்.

தமது இந்த பயணத்தின் போது அவர், இந்தியா – ஓமன் 11-வது கூட்டுக்குழுக் கூட்டத்தில் பங்கேற்கிறார்.

ஓமன் நாட்டின் வர்த்தகம் மற்றும் முதலீடுகள் ஊக்குவிப்புத்துறை அமைச்சர் திரு. **Qais Bin Mohammed Bin Moosa Al-Yousef**—ஐ சந்தித்து இருதரப்பு வர்த்தகம், முதலீடு உலகளாவிய பொருளாதார சூழல் குறித்து அவர் பேச்சுவார்த்தை நடத்தவுள்ளதாக வர்த்தக அமைச்சக செய்திக்குறிப்பில் தெரிவிக்கப்பட்டுள்ளது.

வளைகுடா ஒத்துழைப்பு கவுன்சில் அமைப்பில் இடம்பெற்றுள்ள ஓமன் நாட்டுடன், கடந்த நிதியாண்டில் 8 புள்ளி ஒன்பது நான்கு பில்லியன் டாலர் அளவிற்கு வர்த்தகம் நடைபெற்றுள்ள நிலையில், திரு. பியூஷ் கோயலின் இந்தப் பயணம் முக்கியத்துவம் வாய்ந்ததாக கருதப்படுகிறது.

>>>><<<<

நாட்டில் கடந்த ஒன்பது மாதங்களில் சுமார் 32 லட்சம் கோடி ரூபாய் அளவிற்கு முதலீடுகள் பெறப்பட்டுள்ளதாக மத்திய அரசு தெரிவித்துள்ளது.

பாரத ஸ்டேட் வங்கி வெளியிட்டுள்ள அறிக்கையை சுட்டிக்காட்டி, நிதியமைச்சகம் வெளியிட்டுள்ள செய்திக்குறிப்பில், இதற்கு முந்தைய நிதியாண்டின் இதே காலகட்டத்தில் 23 லட்சம் கோடி ரூபாய் அளவிற்கு முதலீடுகள் வரப்பெற்ற நிலையில் தற்போது 39 சதவீதம் அதிக முதலீடுகள் வரப்பெற்றுள்ளதாக கூறப்பட்டுள்ளது.

இதில் தனியார்துறையினர் மட்டும் 56 சதவீதம் அளவிற்கு முதலீடு செய்துள்ளதாகவும் அதில் தெரிவிக்கப்பட்டுள்ளது.

இந்தியாவின் முதலீட்டுச் சூழல் மற்றும் வெளி வர்த்தக கடன் போன்றவை கணிசமாக அதிகரித்துள்ளதாகவும் நிதியமைச்சகம் தெரிவித்துள்ளது.

>>>><<<<

நாகாலாந்தில் சுகாதார சேவைகளை மக்களின் வீடுகளுக்கே சென்று வழங்குவதற்கான முதலமைச்சரின் நடமாடும் அறுவை சிகிச்சை அரங்கை அம்மாநில ஆளுநர் திரு. இல. கணேசன் தொடங்கி வைத்தார்.

அம்மாநிலத்தின் எல்லைப் பகுதியில் அமைந்துள்ள குக்கிராமங்களில் வசிக்கும் மக்கள் அதிநவீன அறுவை சிகிச்சைகளை பெற்று பயனடையும் வகையில் இந்த நடமாடும் சிகிச்சை சேவை தொடங்கப்பட்டுள்ளது.

இதில் **Keyhole** அறுவை சிகிச்சை, அல்ட்ரா சவுண்ட், என்டோஸ்கோப்பி மற்றும் இரத்த பரிசோதனை வசதிகளும் உள்ளதாக அம்மாநில சுகாதாரத்துறை தெரிவித்துள்ளது.

>>>>><<<<<

இனி மகா கும்பமேளா குறித்த செய்திகள்.

(சவுண்ட் பைட் - Song - 8 செகண்ட்ஸ்)

உத்தரப்பிரதேசத்தின் பிரயாக்ராஜில் நடைபெற்று வரும் மகாகும்பமேளாவில் இதுவரை 13 கோடியே 21 லட்சத்திற்கும் அதிகமானோர் பங்கேற்று, புனித நீராடியுள்ளனர்.

மத்திய உள்துறை அமைச்சர் திரு. அமித் ஷா இன்று மகாகும்பமேளாவில் பங்கேற்று திரிவேணி சங்கமத்தில் புனித நீராடவுள்ளார்.

மேலும், பூரி மற்றும் துவாரகா சங்கராச்சாரியர்களையும் சாதுக்களையும் அவர் சந்திக்கவுள்ளார்.

இதனிடையே, பிரயாக்ராஜில் கும்பமேளா நடைபெறும் பகுதி இன்று முதல் வாகன போக்குவரத்து இல்லாத பகுதியாக அறிவிக்கப்பட்டுள்ளது.

மௌனி அமாவாசை தினத்தை ஒட்டி, பக்தர்கள் கூட்டம் அதிகரிக்கக்கூடும் என்பதால் இந்த நடவடிக்கை மேற்கொள்ளப்பட்டிருப்பதாக உத்தரப்பிரதேச அரசு தெரிவித்தள்ளது.

பக்தர்கள் அளவுக்கு அதிகமாக கூடுவதை தவிர்க்க ஒருங்கிணைந்த கட்டுப்பாட்டு மையம் மூலம் கண்காணிக்கப்பட்டு வருவதாகவும் தெரிவிக்கப்பட்டுள்ளது.

மகா கும்பமேளாவின் போது பெண்களுக்கு அதிகாரமளிப்பதை ஊக்குவிக்கும் வகையில் தன்னார்வ தொண்டு நிறுவனங்கள் மூலம் பல்வேறு நிகழ்ச்சிகளுக்கும் ஏற்பாடு செய்யப்பட்டுள்ளது.

மகளிர் சுயஉதவிக் குழுவினரின் தயாரிப்புகளை காட்சிப்படுத்துவதற்கான அரங்குகளும் அமைக்கப்பட்டுள்ளதாக எமது செய்தியாளர் தெரிவிக்கிறார்.

>>>><<<<

பத்மஸ்ரீ விருது தமக்கு அளிக்கப்பட்டதற்காக மத்திய அரசுக்கு நன்றி தெரிவித்துக் கொள்வதாக தமிழகத்தைச் சேர்ந்த சமையல் கலைஞர் செஃப் தாமோதரன் தெரிவித்துள்ளார்.

விருது அறிவிக்கப்பட்டது, தமக்கு மகிழ்ச்சி அளிப்பதாக தெரிவித்த அவர், இந்த விருதை வாழ்நாள் சாதனையாக கருதுவதாகவும் எமது செய்தியாளரிடம் தெரிவித்தார்.

(சவுண்ட் பைட் - செஃப் தாமு 47 செகண்ட்ஸ்)

>>>><<<<

உத்ராகண்ட் மாநிலத்தில் பொது சிவில் சட்டம் இன்று முதல் அமலுக்கு வருகிறது.

மக்கள் அனைவருக்கும் சம உரிமை கிடைப்பதை உறுதி செய்து, சமுதாயத்தில் ஒற்றுமையை ஏற்படுத்தும் விதமாக இந்த சட்டம் கொண்டுவரப்பட்டுள்ளதாக அம்மாநில முதலமைச்சர் திரு. புஷ்கர்சிங் தாமி தெரிவித்துள்ளார்.

பொது சிவில் சட்டத்திற்கு கடந்த ஆண்டு மார்ச் 12ஆம் தேதி குடியரசுத்தலைவர் ஒப்புதல் அளித்துள்ள நிலையில், அந்த சட்டத்தை அமல்படுத்தும் முதல் மாநிலமாக உத்ராகண்ட் திகழ்கிறது.

>>>><<<<

இந்தியா - அமெரிக்கா இடையேயான இருதரப்பு வர்த்தகம் கடந்த டிசம்பர் மாதத்தில் இதுவரை இல்லாத அளவிற்கு அதிகரித்துள்ளதாக மத்திய அரசு தெரிவித்துள்ளது.

பல்வேறு புவி அரசியல் நெருக்கடிகளுக்கு இடையேயும், அமெரிக்காவிற்கான இந்தியாவின் வணிக ஏற்றுமதி எட்டு புள்ளி ஐந்து சதவீதம் அதிகரித்து, 7 பில்லியன் டாலர் அளவிற்கு மேற்கொள்ளப்பட்டுள்ளதாக உயர் அதிகாரி ஒருவர் கூறியுள்ளார்.

மின்னணு சாதனங்களின் ஏற்றுமதி மட்டும் 27 புள்ளி நான்கு சதவீதம் அளவிற்கு மேற்கொள்ளப்பட்டுள்ளதாகவும் தெரிவிக்கப்பட்டுள்ளது.

அதேபோன்று அமெரிக்காவிலிருந்து பெட்ரோலியப் பொருட்கள், நிலக்கரி, மின்சார சாதனங்கள் மற்றும் பிறவகையான கருவிகள் இறக்குமதி செய்யப்பட்டுள்ளதாகவும் அந்த அதிகாரி கூறியுள்ளார்.

முந்தைய ஆண்டுடன் ஒப்பிடுகையில், இந்த இறக்குமதி அளவு 10 சதவீதம் அதிகரித்துள்ளதாகவும் அவர் தெரிவித்துள்ளார்.

>>>><<<<

இஸ்ரேல் - ஹமால் அமைப்பினருக்கு இடையேயான போர்நிறுத்த உடன்படிக்கையை தொடர்ந்து காஸா பகுதிக்கு மேலும் 310 டிரக்-களில் நிவாரண உதவிப் பொருட்களை எகிப்து அனுப்பி வைத்துள்ளது.

இதில் 20 டிரக்-களில் எரிபொருட்கள் எடுத்துச் செல்லப்படுகிறது.

போர் நிறுத்தம் அமலுக்கு வந்த பின், கடந்த ஆறு நாட்களில் இதுவரை 4 ஆயிரத்து 200-க்கும் அதிகமான டிரக்-களில் காஸாவிற்கு நிவாரணப் பொருட்கள் அனுப்பி வைக்கப்பட்டுள்ளதாக மனிதநேய விவகாரங்களுக்கான ஐ.நா ஒருங்கிணைப்பு அமைப்பு தெரிவித்துள்ளது.

>>>><<<<

தேசிய சீனியர் டேபிள் டென்னிஸ் சாம்பியன் போட்டியின் ஆடவர் பிரிவில் மனுஷ் ஷாவும், மகளிர் பிரிவில் **Diya Chitale**-வும் பட்டம் வென்றனர்.

சூரத்தில் நேற்று நடைபெற்ற ஒற்றையர் பிரிவு இறுதியாட்டத்தில் மனுஷ் ஷா 10-12, 11-6, 11-6, 12-10 என்ற செட்கணக்கில் **Payaz Jain**-ஐ வென்றார்.

மகளிர் பிரிவில் **Diya Chitale** 10-12, 8-11, 13-11, 12-10, 11-8 என்ற செட்கணக்கில் ஸ்ரீஜா அகுலாவை வென்றார்.

கலப்பு இரட்டையர் பிரிவில் ஆகாஷ் பால் - **Poymantee Baisya** இணை பட்டம் வென்றது.

>>>><<<<

மகளிர் ஹாக்கி இந்தியா லீக் போட்டியில் ஓடிசா அணி கோப்பையை வென்றது.

ராஞ்சியில் நேற்று நடைபெற்ற இறுதியாட்டத்தில் அந்த அணி, சூர்மா அணியை 2-1 என்ற கோல்கணக்கில் வென்றது.

>>>><<<<

ஐஎஸ்எல் கால்பந்துப் போட்டியில், நேற்று நடைபெற்ற ஆட்டத்தில் மும்பை அணி 3-0 என்ற கோல்கணக்கில் மொஹமதன் அணியை வென்றது.

>>>><<<<

புனையில் நடைபெற்று வரும் சர்வதேச மகளிர் டென்னிஸ் போட்டியில் இந்தியாவின் **Sahaja Yamalapalli**, வைதேகி செளத்ரி, அங்கிதா ரெய்னா ஆகியோர் பிரதான சுற்றுக்கு முன்னேறியுள்ளனர்.

>>>><<<<